

Azərbaycan-İran münasibətləri möhkəm təməl üzərində inkişaf edir

İki ölkə arasında əlaqələrin yüksəlməsi regionda sabitliyə, təhlükəsizliyə töhfə verir

Azərbaycanın bölgədə yaratdığı yeni reallıqlar həm də region ölkələri arasında əməkdaşlığa geniş imkanlar açıb. Onsuz da qonşu dövlətlərlə münasibətlər hər zaman Azərbaycanın xarici siyasətinin prioritet istiqamətini təşkil edib. Bu baxımdan, Qarabağ zəfərinin yaratdığı gerçəkliklərin fonunda İran - Azərbaycan münasibətləri qabarıq şəkildə diqqət çəkir.

Ortaq tarixi keçmişə malik iki ölkənin bir çox sahələrdə birgə əməkdaşlıqda maraqlı olmalarını və son dövrlər əməkdaşlıqlarını xüsusilə dərinləşdirmələrini müşahidə etməyimiz də onu deməyə əsas verir ki, İran - Azərbaycan əlaqələri qarşılıqlı etimad əsasında inkişaf edir. 28 aprelə İran Prezidenti Məsud Pezeşkianın ölkəmizə səfər etməsi də bunun əyani təsdiqidir.

Sözügedən tarixdə Prezident İlham Əliyev İranın Prezidenti Məsud Pezeşkian ilə geniş tərkibdə görüşü zamanı da vurğuladı ki, həm siyasi, həm iqtisadi, həm də digər sahələrdə əməkdaşlığın dərinləşməsi iki qardaş xalqın marağındadır.

Həmin görüşdə Prezident Məsud Pezeşkianın, "Sizin, Azərbaycanın və əziz Azərbaycan xalqının Qarabağda və Azərbaycanın sahib çıxmalı olduğu digər ərazilər üzərindəki hüququnu tanıyırlar. Biz inanırıq ki, Qarabağ Azərbaycanın ayrılmaz hissəsidir və buna hörmətlə

yanışıq. Təbii ki, bizim burada olmağımız əlaqələrimizin və birliyimizin möhkəmlənməsinə imkan yaradacaq", - deməsi özlüyündə həm də İran - Azərbaycan əlaqələrinə daim kölgə salmaq istəyən qüvvələrə, - bu siyahının başında Ermənistan gəlir, - ismarışı kimi də dəyərləndirilməlidir.

Yüksələn xətlə inkişaf edən əlaqələr

Elə bu günlərdə Azərbaycanda - işğaldan azad edilmiş ərazilərimizdə "Araz-2025" birgə təlimlərinin keçirilməsi də Azərbaycan - İran münasibətlərinin yeni mərhələsinə və iki ölkə arasında xoşməramlı əlaqələri bir daha nümayiş etdirdi.

Azərbaycanın - İrana münasibəti həmişə xoşməramlı olub. Lakin maraqlı dairələrin mənfur planları nəticəsində əvvəllər bu iki ölkə arasında münasibətlərin gərgin keçdiyi dövrlərin olduğu həqiqəti də ortadadır. Xüsusilə İrəvan İran - Azərbaycan əlaqələrinin hər zaman pis olmasında maraqlı olub və bu gün də bu istiqamətdə çirkin planlar həyata keçirir. Ancaq Azərbaycanın nümayiş etdirdiyi siyasi iradə sayəsində İran ilə Azərbaycan arasında əlaqələrin pozulması istiqamətində həyata keçirilən bütün maraqlı dairələrin mənfur planları suya salınıb. Yuxarıda vurğuladığımız kimi, Məsud Pezeşkianın Azərbaycana səfəri də göstərdi ki, İranla əlaqələrin möhkəmləndirilməsi və münasibət-



lərin strateji tərəfdaşlıq səviyyəsinə qalxması üçün hər hansı maneə yoxdur və hazırda bu əlaqələrin möhkəmləndirilməsi üçün tarixi imkan yaranıb. Bu həqiqəti İran Prezidenti Məsud Pezeşkianla birgə mətbuata bəyanatlarla çıxışı zamanı dövlətimizin başçısı İlham Əliyev də diqqətə çatdırmışdı: "Xalqlarımız əsrlər boyu mehribanlıq, qardaşlıq şəraitində yaşayıb. Bu gün dövlətlər arasında münasibətlərimiz bu möhkəm təməl üzərində inkişaf edir. İran Prezidentinin Azərbaycana rəsmi səfəri əlaqələrimizin yüksək səviyyədə olmasının təzahürüdür".

Qeyd edək ki, Azərbaycan Prezidentinin köməkçisi - Prezident Administrasiyasının xarici siyasət məsələləri şöbəsinin müdiri Hik-

mət Hacıyevin bu günlərdə İrana səfəri, Tehran Dialoq Forumu çərçivəsində keçirdiyi mühüm görüşlər də Azərbaycanla İran arasındakı münasibətlərin müsbət istiqamətdə inkişafından xəbər verir.

İran - Azərbaycan əlaqələrinin yüksələn xətlə inkişafı ümumilikdə regionda sabitliyə, təhlükəsizliyə, əməkdaşlığa geniş qapılar açır. İki ölkə arasında gerçəkləşdirilən "Araz dəhlizi" layihəsi də bu baxımdan xüsusi əhəmiyyətə malikdir. Bu layihə İran ərazisi vasitəsilə Azərbaycanın Şərqi Zəngəzur İqtisadi Rayonu ilə Naxçıvan Muxtar Respublikasını birləşdirəcək. Araz çayının üzərindən keçən və "Araz dəhlizi" adlanan Kələlə-Ağbənd layihəsi - Kələlə-Ağ-

bənd-Cəbrayıl-Füzuli-Ağdam-Yevlax-Gəncə-Tbilisi-Batumi marşrutu Fars körfəzini Qara dənizlə birləşdirəcək.

Hərbi əməkdaşlıq dərinləşir

Siyasi, iqtisadi və digər sahələrdə olduğu kimi, ölkəmizin İranla hərbi əməkdaşlığı da inkişaf etdirilir. Azərbaycanda İranla birgə "Araz-2025" birgə təliminin keçirilməsi də ölkələrin hərbi əməkdaşlığının tərkib hissəsidir. Azərbaycan Müdafiə Nazirliyinin Mətbuat xidmətinin verdiyi məlumata görə, İran hərbi qulluqçuları və digər iştirakçılar təlimlərdə iştirak etmək üçün Azərbaycana göliblər.



Təlimlərin rəhbərləri ilə hər iki ölkənin digər yüksəkrütbəli nümayəndələri arasında görüş baş tutub. İclasda ortaqların məqsədi, onların ssenarisi və yeri, hazırlıq prosesi, təhlükəsizlik qaydaları, eləcə də müxtəlif mərhələlərdə yerinə yetiriləcək tapşırıqlar barədə brifinq təqdim olunub.

Birgə təlimin açılış mərasimində də Azərbaycan-İran hərbi əməkdaşlığının dərinləşməsində "Araz-2025"-in əhəmiyyəti qeyd olunub. Bildirilib ki, bu təlim ölkələrimiz və onların Silahlı Qüvvələri arasında qarşılıqlı etimadın artırılmasına xidmət edir.

"Araz-2025" birgə təlimi mayın 21-dək Azərbaycanın işğaldan azad edilmiş ərazilərində keçirilir.

Onu da vurğulamalıyıq ki, birgə təlimin işğaldan azad edilmiş ərazilərimizdə keçirilməsinin mühüm əhəmiyyəti var. Bu təlim Azərbaycan-İran hərbi əməkdaşlığının göstəricisi olmaqla yanaşı, ölkələrimiz arasında münasibətlərin yaxşı olmasını istəməyən mənfur qüvvələrə gözdağıdır. Həmçinin adıçəkilən birgə təlimin məhz Ermənistan Təhlükəsizlik Şurasının katibi Armen Qriqoryanın İranda səfərdə olduğu dönmədə gerçəkləşməsi isə Tehranla "sarsılmaz" əlaqələrinə güvənərək təcavüzkar siyasətini davam etdirmək niyyətində olan İrəvana əsl həqiqətlərin necə olduğunu başa salmaqdır.

*Yasəmən MUSAYEVA,
"Azərbaycan"*